

# Ix-Chateau Lonz

Kitba ta' Alfred Mizzi

Ma stajt bhala Vendriż ma naqrax il-kotba ta' tifikira li nkitbu s-sena l-oħra fl-okkażjoni tal-festa ta' Santa Venera, kif ukoll fl-okkażjoni tal-ftuh tal-knisja l-ġdida ta' Santa Venera. Fost dawn il-kotba kien hemm dak li nkiteb proprju bhala ktieb ta' tifikira għall-ftuh uffiċjali tal-knisja parrokkjali l-ġdida.

Fost il-hafna kitbiet li fih, il-koll interessanti, hemm il-kitba ta' Chris Falzon, is-Segretarju tal-Kumitat Festi Esterni. Din il-kitba, barra li hi mirquma tajjeb, hija wkoll riċerkata tajjeb. Fiha, Chris isemmi l-mixja twila li waslet għal ftuh uffiċjali tal-knisja l-ġdida ta' Santa Venera.

Fil-mixja tiegħu, Chris tkellem fuq l-użu ta' dak li kien, u għadu jissejjah ix-Chateau Lonz. U hawn, li jien nixtieq ngħid xi haġa fuq ix-Chateau Lonz. X'kien dan ix-Chateau Lonz? Għal xiex kien iservi? Chris tana stampa ċara ta' kif din il-binja kienet waqgħet f'idejn il-Patrijiet Karmelitani u għalhekk minieħ sejjer noqgħod nidhol f'dan.

Jiena nixtieq li ngħid xi haġa li Chris ma jiftakarx, għalkemm nemmen li xi darba jew oħra qara xi haġa. Għal min forsi ma jafx, ix-Chateau Lonz hu l-isem ta' dik il-binja li hemm fi Triq ir-Rjali San Ġużep, ftit 'l isfel minn fejn kienet il-fabbrika tas-7-UP, u li llum qiegħda sservi kemm bhala Ċentru għaż-żgħażaġħ kif ukoll post ta' fejn jintrefa l-armar tal-festa u anke jsiru xi xogħlijiet. Fl-



imghoddi, maċ-ċintata' fuq il-bejt, kien hemm miżbugħa bl-iswed il-kelmiet Chateau Lonz, li tifisser id-dar ta' Lonz. Din il-kitba, maż-żmien intilfet.

Min hu ta' l-eà tiegħi, u anke iżgħar, jiftakar li x-Chatgeau Lonz, fi żminijiet sittin

u sebgħin kien iservi kważi għal kollox. Kważi kull attività li kienet issir ġo Santa Venera, kemm jekk reliġjuża, kif ukoll profana, kienet x'aktarx issir ix-*Chateau Lonz*, fil-kappella, fis-sala jew fl-*open air*, skond il-każ xi jkun. Kien l-uniku post li kien hemm fil-lokal li kien iservi għall-bżonnijiet kważi kollha tal-parroċċa u anke kienu jużawh nies minn barra l-parroċċa.

## Mount Carmel College

Forsi l-ewwel użu li kellu ix-*Chateau Lonz* kien dak edukattiv. F'din il-binja, kienet ġiet allokata skola tal-Patrijiet Karmelitani bl-isem ta' *Mount Carmel College*. Illum dan il-kulleġġ qieghed fi pjażza Santa Venera, bl-isem ta' *St. Elias College*. Dan il-kulleġġ, li fil-bidu tiegħu kien jiehu hsieb dawk l-istudenti li kellhom hajra għall-hajja reliġjuża Karmelitana, kien ġie trasferit mill-Belt Valletta fl-1952 u dam ġox-*Chateau Lonz* għall-tmintax-il sena shaħ, sa l-1970.

S'intendi, *Mount Carmel College* ta' dawk iż-żminijiet ma kellu xejn x'jaqsam mall-kulleġġ tal-lum. Jiena li kont student hemm, niftakar li l-biċċa l-kbira tat-*teachers* kienu Patrijiet Karmelitani. Hafna minnhom illum mietu, iżda hemm ohrajn li għadhom mimlijin bl-ghomor, fosthom Patri Karm Ferrante, Patri Renato Valente li kien ukoll l-ewwel rektor tal-kulleġġ il-ġdid, u Patri Amadeo Zammit li għadu jservi Santa Venera. Niftakar li klassijiet mil-*Prima* sat-*Terza*, kienu isfel, madwar il-bitha, fejn illum isir xogħol għall-festa.

Il-*Quarta*, jiġifieri l-*Form 4*, kienet fil-kamra l-kbira li għandha twieqi għal barra u li illum tintuża biex jinżammu l-bandalori tal-festa. Il-*Form 5* (jew il-*Quinta*) kienet f'kamra zghira fuqnett li kienet tiġi uzata wkoll bhala kappella zghira u li kienet tagħti għal fuq il-kappella l-kbira. Dak iż-żmien, għall-inqas fi żmieni, ma kienx hemm aktar minn klassi wahda għal kull *form*, għalkemm jekk niftakar sew, għall-*Form 2* kien hemm żewġ klassijiet.

Ma nkun nikxef ebda sigriet jekk ngħid li l-binja tax-*Chateau Lonz* ma tantx kienet addatata biex tilqa' l-istudenti fiha. Anzi nista' ngħid li komparata ma' tal-lum kienet tal-biki. Ma kellniex laboratorji jew *gym* u lanqas *ground* tal-*football* jew libreriya. L-uffiċċju tar-rettur kien maqtugh bil-*plywood* fil-ġemb ta' l-intrata, fen illum hemm il-kamra tal-kumitat tal-festa, filwaqt li t-*toilets* kienu *partitions* taż-żingu. Dawn kienu f'dik il-parti li mill-intrata kienet tagħti għall-*open air*. Ir-*recreation* konna nohduha fil-bitha li għadha hemm sal-lum.

Iżda għalkemm il-binja ma kinitx daqstant addatata, it-*teachers*, li kif diġà

ghidt kienu l-biċċa l-kbira Patrijiet Karmelitani kienu ddedikati ghat-tagħlim u għall-formazzjoni taż-żgħażaġh. Hafna studenti ta' dawk iż-żminijiet illum jokkupaw pożizzjonijiet tajbin fil-hajja soċjali u anke reliġjuża.

## Il-Carmelite Hall

Użu iehor li kellu x-*Chateau Lonz*, kien dak rikreattiv. Fis-sala l-kbira, dik li hemm biswit il-bitha u llum hi maqsuma f'żewġ partijiet, fejn kienu jintwerew il-films kienet il-Carmelite Hall. Fuq il-bieb ta' barra (*tax-Chateau Lonz*) kien jiddendel il-kartellun tal-film li kien ikun sejjer jintwera fil-weekend. Kien ikun hemm żewġ rappreżentazzjonijiet kull nhar ta' Hadd. Wahda fil-hamsa, u ta' l-aħħar, fis-sebġha. Min hu ta' l-età tiegħi jiftakar lil makkinnista, Patri Marjan, persuna kemxejn qasira, fartas u ta' ftit kliem. Kien jifaċċa biss fl-intermission. Il-bqija tal-film kien ikun wara l-magna, ihares minn ġot-tieqa ż-żghira, b'seba' mitt għajn li ma tinqatagħlux il-pellikola u jaqla' salt tisfir mis-sala.

Illum parti minn din is-sala hi msemija għalih. Bhala *usherer*, kien ikun hemm Patri Sant, għal hafna nies, Ġustin. Dan wara kien sar provincjal tal-Karmelitani. Kienet persuna li tiddomina s-sala tat-talkies. Dejjem idur fis-sala waqt il-film bit-torch f'idu, juri l-post lil min jidhol tard għall-film, isikket lil min b'xi mod ifettlu jicċaqlaq jew ihaxwex xi borża tal-crisps, u ma jistax jonqos li ma jiġbidx l-attenzjoni lil xi żewġ namrati li jfettlilhom jaqbu idejn xulxin!!!

Il-films li konna naraw m'hemmx għalfejn ngħidu, kienu jkunu ċ-ċensurati għal darba, tnejn u tlieta. Films tal-cowboys ma kinux jonqsu u wiehed ma jistax jinsa l-films ta' Zorro u Cheyene. U min ma jiftakarx il-film *Marcellino Pane e Vino*.

Minbarra li kienu jintwerew il-films, f'din is-sala kienu jsiru wkoll rappreżentazzjonijiet teatrali. Dak iż-żmien ġo Santa Venera kien hemm kumpanija tat-tejatrini li kien jisimha, il-VDC, li kienet tfisser *Venera Dramatic Company*. Kienet kumpanija ta' dilettanti Vendriži. Ma nistax ma niftakarx fi Frans Saliba, li għadu mimli bl-ghomor, u l-mibkija Joe Cuschieri u Carmen Mizzi.

Dawn, minbarra li kienu jferrhu lin-nies, kienu jagħmlu dan b'ghan speċjali, dak li jiġbru xi haġa tal-flus, għall-knisja l-ġdida jew għal xi bżonn iehor. Dawn kien jagħtu kemm rappreżentazzjonijiet ta' drammi kif ukoll kummidji, u nista' ngħid li kienu poplari u mistennija minn kulhadd.

## Il-Lega

Iżda forsi l-aktar li jibqa' jissema ix-*Chateau Lonz* f'dawk iż-żminijiet kien bhala post fejn fih kien jilqa' l-ferghat ta' l-Azzjoni Kattolika tal-ġuvintur u xebbiet. S'intendi jiena l-aktar li niftakar kienet is-sezzjoni taż-żghażaġh subien. Haġa stramba hi, li ahna ż-żghażaġh konna nsibu dan il-post bhala l-'lega' u mhux bhala Azzjoni Kattolika bhal lokalitajiet ohra ta' Malta. Dana jista jkun, li peress li Sta Venera qieghda qrib il-Hamrun, hemmhekk l-Azzjoni Kattolika kienu, u ghadhom sal-lum isibuha bhala l-lega. Allura ahna konna nghidulha l-lega.

L-istess kmamar li filghodu kienu jintużaw bhala klassijiet ghall-istudenti tal-Kulleġġ *Mount Carmel*, filghaxija kienu jintużaw ghal-lezzjonijiet tal-Benjamini, u l-Aspiranti. Hekk kienu jissejhu (u nahseb li ghadhom): Benjamini kienu ż-żghar u Asperanti kienu l-kbar, dawk ż-żghażaġh li kienu ghamlu l-Griżma ta' l-Isqof. L-istess ufficcju bil-*partition* tal-*plywood* li filghodu kien jintuża mir-rettur tal-*Mount Carmel College*, kien jintuża filghaxija mill-Assistent Ekkleżjastiku tal-Lega – Patri Sant, jew inkella mill-Assistent tiegħu, Frans Saliba.

Dan ta' l-ahħar għadu mimli bl-ghomor u dan l-ahħar mort sad-dar tiegħu biex naqsam xi hsibijiet miegħu ta' meta kien ic-*Chateau Lonz*, jew il-Lega.

Sibt lil Frans jistennini. Illum Frans għandu 78 sena, u nista' nghid li ma tilef xejn mill-aġilità u l-kariżma li kellu meta kien il-Lega. Jalla l-Bambin ikompli jagħtih is-sahha. Frans irrakontali ta' kif kienet bdiet l-istorja tal-Lega. Fl-1945 kien sabu ċertu Patri Mikiel Camilleri, li kien iservi Santa Venera u kien talbu biex jiffurmaw ċentru fejn ikunu jistgħu jiltaqgħu ż-żghażaġh. Dak iż-żmien Frans kien għad kellu sbatax-il sena. Frans spjega li meta dak iż-żmien kien qallu iva, qatt ma kien jobsor li sejjer iqatta' tmintax-il sena jahdem bla waqfien għall-formazzjoni taż-żghażaġh. Fil-bidu, Patri Mikiel u Frans, kienu bdew jużaw post, li hemm quddiem il-kancell tal-ġnien Romeo Romano. Dan il-post kien jintuża wkoll bhala skola. Sintendi d-dirigenti ta' l-iskola ma kinux jieħdu pjaċir bil-preżenza ta' dawn iż-żghażaġh filghaxija. Fil-fatt din il-lega damet hemm sa l-1947 meta mbagħad kienu marru x-*Chateau Lonz*. Wara Patri Mikiel, li allura flimkien ma' Frans, jistgħu jissejhu l-fundaturi ta' l-Azzjoni Kattolika tal-ġuvintur ta' Santa Venera, kien laħaq Patri Ġustin Sant, u bhala president, kien ċertu Vincent Farrugia, li kien joqgħod ftit 'il fuq mill-fabbrika tas-7-UP. Frans Saliba kien baqa' l-Lega sas-sena 1964. Sintendi kien hemm ohrajn li hadmu

bla heda f'dan il-qasam, bhal Freddie Cachia.

Mela kif diġà għidna, din il-binja, filgħodu kienet tintuża bhala skola, u filgħaxija bhala kenn ghaż-żghažagh. Dan kien iffisser li kif filgħodu r-rettur ta' l-iskola kien ikollu jiġbor kollox u jsakkar, l-istess kien jagħmel l-Assistent Ekkleżjasitku filgħaxija. Il-kamra tal-*billiard* kienet taht l-art, b'żewġ spralli li jagħtu għal Strada Rjali, fejn illum hemm l-antarjoli tal-festa. Għadni niftakar il-kompetizzjonijiet akkaniti li kien ikollna tal-*billiards* u *snooker*. Sintendi f'dan il-post konna naghmlu wkoll l-*parties* tal-Milied. X'aktarx kienu jsiru fis-sala li kienet tiġi biswit it-*talkies*, barra li konna nzejnu l-intrata ta' barra.

Minbarra s-sezzjoni tas-subien, f'din il-binja kien hemm ukoll is-sezzjoni tat-tfalijiet, iżda dawn ma tantx kellhom spazju forsi għaliex ma tantx kienu numru kbir.

## **Il-Kappella tax-*Chateau Lonz***

Nistghu nġhidu li din il-kappella kienet taqdi l-htigiet tal-Vendriži tan-naħa ta' Strada Rjali. Jiena niftakar li bhala student ta' *Mount Carmel College*, konna nibdew il-ġurnata billi nisimghu l-quddies hemm. Ta' min wiehed isemmi li f'din l-istess kappella kienu jsiru funzjonijiet normali, anke tiġijiet, iżda l-magħmudijiet kienu jsiru fil-knisja parrokkjali l-qadima, illum l-knisja Matriċi. Niftakar li f'din il-kappella, fis-sena 1960, li allura kienet is-sena ċentinarja tal-miġja ta' San Pawl f'Malta, kienet saret dik li konna nsejhula l-*Gara Katekistika*. Din kienet tkun bhal speċi ta' *quiz* bejn is-sezzjonijiet ta' l-Azzjoni Kattolika ta' diversi bliet u rhula f'Malta. Ir-rebbieħ ta' kull lokalità kien imbghad jikkompetu flimkien l-Istitut Kattoliku. Din il-kappella kienet tintuża wkoll miż-żghažagh tal-lega għal kull xorta ta' funzjonijiet reliġjużi. Din il-kappella kellha problema kbira. Din kienet li kienet tiġi eżatt hdejn il-bitha. Fil-fatt il-kappella kellha żewġ bibien fil-ġenb, wiehed jagħti għall-isqaq ta' Ġomu, u l-iehor għal din il-bitha. Aktar iva milli le, in-nies li kienu jkun l-knisja, kienu johorġu jsikkto lit-tfal tal-lega, jew ta' l-iskola biex jieqfu jagħmlu l-istorbju, għax tkun għaddejja xi funzjoni.

## **L-Open Air**

Ma nistghux nitkellmu fuq ix-*Chateau Lonz* u ma semmex l-*open air*. Kienet għalqa kbira fuq wara tal-binja li tiġi biswit bitha ohra li dak iż-żmien kienet tintuża bhala fabbrika tas-*7-UP*. L-art ta' din l-għalqa kienet saret bil-

konkos miż-żgħażaġh li kienu jahdmu bil-lejl u bin-nhar biex ilestuha. Kien inbena wkoll *palk* kbir tal-ġebel u b'hekk hadet dehra ta' *open air theatre*. Minn hekk kien ġie l-isem ta' l-*open air*. Ġo din il-bitha kienu jsiru fieri kbar, kollha b'riżq il-knisja l-ġdida. Kienu jsiru wkoll rappreżentazzjonijiet teatrili fuq dan il-*palk*. Sintendi dawk kienu jsiru fis-sajf. Okkażjoni li ma nistax ninsa, kienet meta kienet saret *pageant* fuq il-hajja ta' Santa Venera V.M.

Din jekk niftakar sew, kienet ġiet imtelligħa mill-*Venera Dramatic Company*. Niftakar li kont hadt sehem fiha. M'hemm x' għalfejn ngħid li f'dan il-post kollu kien isir il-logħob tal-ballun, il-logħba tal-harba u mitt haġa ohra li għandha x'taqsam mal-ġiri.

Ma kienx il-hsieb tiegħi li nagħmel xi riċerka min xiex għadda ix-*Chateau Lonz*. Niżżilt biss dawk il-hsibijiet li ġewni f'moħħi. Hafna minnhom ghexthom jiena. Żgur li hemm hafna affarijiet ohra li jiena nsejt. Żgur ukoll li hemm nies ohra, akbar jew iżgħar minni li jiftakru hafna affarijiet ohra li sehew madwar ix-*Chateau Lonz*. Minn hawn jien nistieden lil min għandu xi tagħrif iehor fuq dawn iż-żminijiet biex jaqsamhom ma' haddiehor. Hu x'inhu, ix-*Chateau Lonz* għal aktar min sittin sena, serva lill-poplu Vendriż għal bosta attivitajiet kemm reliġjużi, edukattivi u kulturali. Bil-ftuħ tal-knisja l-ġdida ta' Santa Venera, ftit 'il bogħod minnu, dan iċ-ċentru għandu jiehu dimensjoni ohra.

Dan l-aħħar jiena, għamilt diversi mawriet f'dan il-post. L-attività ma tieqaf qatt. Jiena nawgura lil hafna żgħażaġh li jiffrekwentaw lil dan iċ-ċentru, min għar-raġuni u min għal ohra, jgħożżuh u jibżgħu għal dan il-post kif għamtu ta' qabilhom. Kelma ta' l-aħħar. Min jaf kieku tibda ssir *open day* ftit granet qabel il-festa biex kulhadd ikun jista' japprezza xi jsir fix-*Chateau Lonz*.

# **T. TABONE**

## **BEDDING PRODUCTS, PRAMS AND TOYS**

**716, St. Joseph Street, Hamrun**  
(opposite Broad Street)

**Telephone: 2123 8595**